



Frá Jobmatch tiltakinum í fjør. Myndatøka Jan Müller/oljan.fo

# Olju- og frálándavinnna við á Jobmatch

Jan Müller

30.12.2013 - 12:36

[Oljan.fo](http://oljan.fo)

Árliga tiltakið “Jobmatch” verður á Østrøm í dag frá klokkan 13. Av teimum umleið 33 fyrítøkunum og stovnunum, sum luttaka, eru eisini fleiri fyrítøkur, sum arbeiða í olju- og frálándavinnuni og við orkumálum, antin burturav ella eru partur av hesi vinnum ella sum hava ætlanir at arbeiða á hesum økjum í framtíðini.

Hesi eru Atlantic Petroleum, Skansi Offshore, Atlantic Airways, Føroya Tele, Runavíkar Kommuna, Tórshavnar Kommuna, Klaksvíkar Kommuna, Fróðskaparsetrið og Granskingarráðið. Eisini Taks, sum umsitur skatt frá olju- og frálándavirksemi, er við.

*Stigtakararnir til tiltakið siga í tíðindaskrivi, at eftirmetingarnar frá undanfarnum árum benda á, at meira enn 30 fólk fáa ítøkilig tilboð á Jobmatch, sum byrjar í dag kl 13 á Østrøm. Talan er um bæði störv, praktikkpláss ella uppgávur í samband við lesnað.*

Tá fer Regin Jacobsen, stjóri á Bakkafrost, at seta starvsstevnuna. Saman við Tórshavnar kommunu og Atlantic Airways stuðlar Bakkafrost Jobmatch.

Starvstevnan er eitt kærkomið høvi hjá 33 fyrítøkum og stovnum at koma á tal við føroyingar, sum antin eru undir lestri ella eru lidnir við sína útbúgving. Talan er um eina sera breiða umboðan av føroyska arbeiðsmarknaðinum.

Á Jobmatch ber til at vitja básar og fáa eitt styttri prát við umboð fyri fyrítøkur og stovnar. Harumfarmt hava fleiri styttri framløgur um teirra virkseimi, og fyrilestrar verða um at skriva starvsumsóknir, og hvussu ein kann fáa sítt fyrsta starv í Føroyum.

Í kvøld kl 20 verður kvøldseta við pallborðsfundi, sum Heini í Skorini orðstýrir. Kjakast verður um, hvussu fólkavøkstur kann festa røtur í føroyska samfelagnum. Undir kvøldsetuni fer BUDAM at undirhalda við tónleiki.

Skrá fyri tiltøkini seinnapartin og í kvøld sæst á [jobmatch.fo](http://jobmatch.fo)

Tað er ókeypis at vitja Jobmatch, og øll eru vælkomin.